

(५) ईदुल-फित्रको उपदेश: ईदुल-फित्रसँग सम्बन्धित दस महत्वपूर्ण सन्देशहरू

प्रवचनकर्ता: माजिद बिन सुलेमान अर-
रस्सी
विषय: ईदुल-फित्रको खुल्बा: ईदुल-फित्रसँग
सम्बन्धित दस महत्वपूर्ण सन्देशहरू
अनुवादक: नूरुद्दिन खान
अनुवादकको ईमेल:
nourdikh20@gmail.com

اسم الخطيب ماجد بن سليمان الرسي
عنوان الخطبة: خطبة عيد الفطر - عشر وقفات مع
عيد الفطر
لغة الترجمة: النيبالية
اسم المترجم: نورالدين خان
البريد الالكتروني للمترجم:
nourdikh20@gmail.com

पहिलो प्रवचन

निस्सन्देह, सबै प्रशंसा अल्लाहको लागि मात्रै हो। हामी उहाँको प्रशंसा गर्दछौं, उहाँको सहायता खोज्छौं, र उहाँसँग क्षमा माग्दछौं। हामी आफ्नो भित्री दुष्टता र हाम्रा नराम्रा कर्महरूको परिणामबाट अल्लाहको सुरक्षा खोज्छौं। जसलाई अल्लाहले मार्गदर्शन गर्नुहुन्छ, कसैले पनि उसलाई पथभ्रष्ट गर्न सक्दैन; र जसलाई उहाँले पथभ्रष्ट हुन दिनुहुन्छ, कसैले पनि उसलाई मार्गदर्शन गर्न सक्दैन। म गवाही दिन्छु कि अल्लाह बाहेक अरू कुनै पनि पूजनीय छैन, उहाँ एक्लो हुनुहुन्छ, उहाँको कुनै साझेदार छैन, र म गवाही दिन्छु कि मुहम्मद उहाँको भक्त र सन्देशवाहक हुनुहुन्छ।

त्यस पश्चात्, निस्सन्देह, सबैभन्दा राम्रो वचन अल्लाहको किताब हो, र सबैभन्दा राम्रो मार्गदर्शन मुहम्मद (उहाँमाथि शान्ति र आशिष होस्) को मार्गदर्शन हो। सबैभन्दा नराम्रा कार्यहरू धर्मको नाममा शुरू गरिएका अप्रमाणित चलनहरू हुन्, र हरेक त्यस्ता शुरू गरिएको कुरा बिद'अह (सुन्नत विरुद्ध) हो, हरेक बिद'अह पथभ्रष्टता हो, र हरेक पथभ्रष्टताले आगोतिर डोर्याउँछ।

१. हे अल्लाहका भक्तहरू हो! यथोचित रूपमा अल्लाहको भय हृदयमा गाँसीराख्नु होस्, र इस्लामको सुदृढ डोरीलाई बलियो गरी समाबुहोस्। यो महान् महिना (रमजान) सकुशल सम्पन्न गर्न पाएकोमा अल्लाहको प्रशंसा (हम्द) गर्नुहोस्, किनकि अल्लाहको कसम! यो नै वास्तविक वरदान हो। अल्लाहले भन्नुभएको छ:

﴿وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَاكُمْ وَلَعَلَّكُمْ تَشْكُرُونَ﴾

“(ताकि) तिमीहरूले (रोजाको) सङ्ख्या पूर्ण गर, र अल्लाहले तिमीहरूलाई जुन मार्गदर्शन (हिदायत) प्रदान गर्नुभएको छ, त्यसबापत उहाँको गौरव र महिमा (तकबीर) बयान गर, र ताकि तिमीहरू कृतज्ञ बन।”

तसर्थ, विचार गर्नुहोस्, हामीले रोजाको निर्धारित दिनहरू पूरा गर्यौं, अल्लाहको महिमा पनि गर्यौं; अब हामीमाथि 'कृतज्ञता' व्यक्त गर्ने दायित्व बाँकी छ।

२. हे मुस्लिम समुदाय! अल्लाहले सत्य भन्नुभएको छ:

﴿أَيَّامًا مَّعْدُودَاتٍ﴾

“(यी) गनिएका केही दिनहरू हुन्।”

ती दिनहरू कति छिटो बिते! ती आए र गए। के तपाईंहरूलाई महसुस भयो, ती कसरी बिते? के तपाईंहरूलाई आभास भयो, ती कसरी समाप्त भए र बिदा भए?

३. हे आस्थावानहरू! तपाईंहरूलाई बधाई (मुबारक) छ! किनकि तपाईंहरूले यो महिनाभरि रोजा (व्रत) बस्नुभयो। तपाईंहरूलाई बधाई छ! किनकि तपाईंहरूले यसका रातहरूमा कियाम (रात्रि नमाज) गर्नुभयो। तपाईंहरूलाई बधाई छ! किनकि तपाईंहरू यसको अन्त्यसम्म पुग्नुभयो (जीवित रहनुभयो), जबकि कतिपय मानिसहरू बितेर गए र उनीहरू यस महिनाको अन्त्य सम्म पुग्न सकेनन्। तसर्थ, अल्लाहका यी सम्पूर्ण वरदान र कृपाहरूका लागि उहाँकै प्रशंसा छ (अल्हम्दुलिल्लाह) ।

४. हे मुस्लिम समुदाय! यस खुसीको अवसरमा तपाईंहरूलाई हार्दिक बधाई छ। हाम्रो यो ईद, इस्लामको एक महत्त्वपूर्ण स्तम्भ—रमजानको उपवास—को समापनसँगै आएको छ। तपाईंहरूले अल्लाहको महिमा र एकेश्वरवाद (तक्बीर र तौहीद) को घोषणा गरिरहनुभएको छ। अल्लाहको इच्छाले, तपाईंहरूका पुण्यहरू वृद्धि भएका छन्, पापहरू क्षमा गरिएका छन् र तपाईंहरूको दर्जा उच्च भएको छ।

५. हे अल्लाहका भक्तहरू! यो अल्लाहको असीम ज्ञान र कृपाको रूप हो कि उहाँले हाम्रा लागि दुई महान् उपासना पछि दुईवटा ईदलाई नियमित गरिदिनुभएको छ: रमजानको उपवास पूरा भएपछि 'ईदुल फित्र' र हजको महान् कार्य सम्पन्न भएपछि 'ईदुल अजहा'। हाम्रा चाडपर्वहरू धर्म र उपासनाका अभिन्न अंग हुन्; जसमा नमाज, तक्बीर, आत्मशुद्धि र जकातुल फित्र समावेश छन्। यो खुसी साटासाट गर्ने र पारिवारिक सम्बन्ध प्रगाढ बनाउने समय पनि हो; जसमा आपसी भेटघाट, प्रेम, पुराना कुराहरूलाई क्षमा गर्ने र सम्बन्धहरूलाई बलियो बनाउन जस्ता सगुण कुराहरू हुन्छन्। यो ईर्ष्या र शत्रुता त्याग्ने समय हो। त्यसैले, जसको आफ्नो कुनै आफन्त वा मित्रसँग मनमुटाव वा सम्बन्ध विच्छेद भएको छ, उसले यस ईदको दिनलाई सम्बन्ध पुनर्स्थापना गर्ने, मेलमिलाप गर्ने र हृदयमा खुसी भर्ने अवसरको रूपमा सदुपयोग गर्नुपर्दछ।

६. हे आस्थावानहरू! तपाईंहरूलाई यस खुसीको अवसरमा हार्दिक बधाई छ। हाम्रो यो ईद, अन्य बहुदेववादी र पथभ्रष्ट मानिसहरूको चाडपर्व जस्तो कदापि होइन; जसका पर्वहरूले उनीहरूलाई पाप र अल्लाहबाट टाढा पुऱ्याउनु बाहेक अरू केही दिँदैनन्। हे अल्लाहका भक्तहरू! उहाँका यी कृपाहरूमा खुसी मनाउनुहोस्, किनकि महान् अल्लाहले भन्नुभएको छ:

﴿قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ﴾

"तपाईं भनिदिनुहोस्: 'यो अल्लाहको अनुग्रह र उहाँकै अपार कृपाले (प्राप्त भएको) हो; तसर्थ, उनीहरूले यसमा खुसी मनाउनुपर्छ।' "

त्यसैले अल्लाहसँग उहाँको थप कृपाको याचना गर्नुहोस्।

७. हे मुस्लिमहरू! आफूलाई स्वच्छ, सुन्दर र सुगन्धित बनाउनुहोस्। इमाम मालिक (रहमतुल्लाह) ले भन्नुभएको छ: 'मैले विद्वानहरूबाट सुनेको छु कि उहाँहरू हरेक ईदको अवसरमा सुगन्धको प्रयोग र शारीरिक शोभा बढाउनलाई उत्तम ठान्नुहुन्थ्यो।' इब्न रजबको बुखारी व्याख्या (६/६८)।

८. हे आस्थावानहरू! आफ्ना घरका ढोका र हृदयहरू खुला राख्नुहोस्। रमजानमा गरिएका सत्कर्महरू स्वीकृत हुन् भनी एक-अर्काका लागि प्रार्थना गर्नुहोस् र बधाई साटासाट गर्नुहोस्। किनकि नबी (सल्लल्लाहु अलैहि वसल्लिम) का साथीहरू (सहाबाहरू) एक-अर्कालाई भेट्दा भन्ने गर्थे: "तकब्बलल्लाहु मिन्ना व मिन्क" अर्थात् 'अल्लाहले हामी र तपाईंबाट (सत्कर्महरू) स्वीकार गरुन्।"

९. हे मुस्लिमहरू! विगतका गल्तीहरूलाई क्षमा गर्नु उत्तम उपासनाहरूमध्ये एक हो, जसका लागि अल्लाहले असीमित प्रतिफल निर्धारण गर्नुभएको छ। अल्लाहले भन्नुभएको छ:

﴿مَنْ عَفَا وَأَصْلَحَ فَأَجْرُهُ عَلَى اللَّهِ﴾

"जसले क्षमा गर्दछ र सुधार गर्दछ, उसको प्रतिफल अल्लाहको जिम्मामा छ।"

यसमा महान् अल्लाहले पुरस्कारको वाचा गर्नुभयो तर त्यसको सीमा तोक्नुभएन, जसबाट यो थाहा हुन्छ कि त्यो पुरस्कार अत्यन्त महान् हुनेछ।

हे आस्थावानहरू! आफूलाई सुधार्नु र आत्माको शुद्धि गर्नु उपासनाहरू मध्ये श्रेष्ठ उपासना हो। अल्लाहले यसैमा सफलता रहेको बताउँदै भन्नुभएको छ:

﴿قَدْ أَفْلَحَ مَنْ زَكَّهَا ۝٩ وَ قَدْ خَابَ مَنْ دَسَّهَا ۝١٠﴾

"निःसन्देह, त्यो व्यक्ति सफल भयो जसले आफ्नो आत्मालाई शुद्ध बनायो। र त्यो व्यक्ति असफल भयो, जसले यसलाई कलुषित पार्यो"।

अल्लाहका भक्तहरू! ईदको खुसीलाई बढाउने कुरा भनेको सामाजिक सम्बन्धहरूलाई सुधार्नु, तिनलाई नयाँ जीवन दिनु र बलियो बनाउनु हो; साथै वर्षभरि मनमा पलाएका ईर्ष्या र डाहबाट मनलाई मुक्त गर्नु हो। ती व्यक्तिहरू धन्य छन् जसले ईदको अवसर छोपी छुट्टिएका दम्पतीबीच मेलमिलाप गराए, टाढिएका दुई हृदयलाई जोडे, र परिवारमा पुनः खुसी भित्र्याउने माध्यम बने। त्यसैगरी कसैको रगत (बदला) क्षमा गर्ने, ऋण मिनाहा गर्ने वा आफन्तहरूबीचको मनमुटाव अन्त्य गर्ने माध्यम बन्नेहरू पनि बधाईका पात्र हुन्।

हे अल्लाह! पूर्ण महिना (रमजान) सम्पन्न गर्ने र ईदसम्म पुग्ने सौभाग्य प्रदान गर्नुभएकोमा तपाईंको प्रशंसा गर्दछौं; यसलाई तपाईंको आज्ञाकारितामा हाम्रो लागि सहायक बनाइदिनुहोस्। हे अल्लाह! हामीलाई तपाईंको प्रेम र तपाईंको सामिप्य दिलाउने हरेक कार्यलाई रुचाउन सामर्थ्य प्रदान गर्नुहोस्।

म आफ्ना कुराहरू यहीं टुङ्ग्याउँछु र आफ्नो तथा तपाईंहरूको लागि अल्लाहसँग क्षमा याचना गर्दछु; उहाँसँग क्षमा माग्नुहोस्, निश्चय नै उहाँ अत्यन्त क्षमाशील र दयावान् हुनुहुन्छ।



दोस्रो प्रवचन

सबै प्रशंसा सर्वशक्तिमान् अल्लाहकै लागि हो। दुरुद तथा सलाम होस् नबी मुहम्मद (सल्लल्लाहु अलैहि वसल्लम) माथि, जो पछि अर्को कुनै नबी आउने छैन। त्यसपश्चात:

१०. अल्लाहका भक्तहरू हो! अल्लाहले तपाईंहरूमाथि कृपा गरून्, यो कुरा जान्नुहोस् कि वास्तविक र महान् खुसी त त्यो दिन हुनेछ जब हामी असल कर्महरूका साथ अल्लाहलाई भेट्नेछौं। जहाँ अल्लाहले भन्नुहुनेछ: "हे स्वर्गबासीहरू हो!", उनीहरूले जवाफ दिनेछन्: "हामी हाजिर छौं, हे हाम्रा पालनकर्ता! हामी तपाईंको सेवामा छौं।" त्यसपछि अल्लाहले सोध्नुहुनेछ: "के तिमीहरू प्रसन्न भयौ?" उनीहरूले भन्नेछन्: "हामी किन प्रसन्न नहुने? जबकि तपाईंले हामीलाई ती चीजहरू दिनुभएको छ जुन आफ्नो सृष्टिमध्ये अरू कसैलाई दिनुभएको छैन।" तब अल्लाहले भन्नुहुनेछ: "म तिमीहरूलाई योभन्दा पनि उत्तम कुरा दिनेछु।" उनीहरूले सोध्नेछन्: "हे पालनकर्ता! योभन्दा उत्तम कुरा अरू के हुन सक्छ?" अल्लाहले भन्नुहुनेछ: "म तिमीहरूलाई आफ्नो प्रसन्नता प्रदान गर्दछु, अब म तिमीहरूदेखि कहिल्यै पनि अप्रसन्न हुनेछैन।" सहीह बुखारी (६५४९) र सहीह मुस्लिम (२८२९) ।

११. हे आस्थावानहरू हो! निश्चय नै रमजानको महिना जीवनको मार्ग सुधानै र अल्लाहसँगको सम्बन्धलाई निरन्तर रूपमा बलियो बनाउने एउटा अवसर हो। त्यसैले हामीले उपासनालाई निरन्तरता दिऔं; किनकि उपासना रमजान सकिएपछि समाप्त हुँदैन, बरु यो त मृत्युसँगै समाप्त हुन्छ। अल्लाहले भन्नुभएको छ:

﴿وَأَعْبُدْ رَبَّكَ حَتَّىٰ يَأْتِيَكَ الْيَقِينُ﴾

"र आफ्नो पालनकर्ताको उपासनामा लागि रहनुहोस्, यहाँसम्म कि तपाईंको अन्तिम निश्चित घडी (अर्थात् मृत्यु) आई पुगोस्।"

र नबी (सल्लल्लाहु अलैहि वसल्लम) ले भन्नुभएको छ: "अल्लाहलाई ती कर्महरू सबैभन्दा बढी प्रिय लाग्छन् जुन निरन्तर गरिन्छ, चाहे ती थोरै किन नहोउन्।" सहीह बुखारी (५८६१)।

आदरणीय मुस्लिमहरू, रमजानपछि पनि सत्कर्मलाई निरन्तरता दिनु अल्लाहको तर्फबाट प्राप्त सफलता र कर्म स्वीकृत भएको संकेत हो। तर, आफ्नो इबादत वा कर्मलाई केवल विशेष मौसम वा महिनामा मात्र सीमित राख्नु भनेको ज्ञान र सफलताको कमीको प्रमाण हो। किनकि, रमजान महिनाको उपास्य र प्रभु नै बाँकी सबै महिनाहरूमा पनि उपास्य र प्रभु हुनुहुन्छ। एकजना पूर्वज (सल्फ) लाई रमजानमा मात्र कडा परिश्रम गर्ने र अरू महिनामा उपासना छोड्ने व्यक्तिहरूको बारेमा सोधिँदा उहाँले भन्नुभयो: "ती कति नराम्रा मानिसहरू हुन्, जसले अल्लाहलाई केवल रमजानमा मात्र चिन्दछन्।"

हे मुमिनहरू, एक मुस्लिमको सबैभन्दा उत्तम गुणहरूमध्ये एक गुण "क्रानित" अर्थात् आज्ञाकारी र निष्ठावान् हुनु हो। 'कानुत' को अर्थ उपासनामा अडिग रहनु र त्यसलाई निरन्तरता दिनु हो। अल्लाहले यो गुण भएकाहरूको प्रशंसा गर्दै भन्नुभएको छ:

﴿ إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَانِتِينَ وَالْقَانِتَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّائِمِينَ وَالصَّائِمَاتِ وَالْحَافِظِينَ فُرُوجَهُمْ وَالْحَافِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا ﴾

"निश्चय नै मुस्लिम पुरुष र मुस्लिम महिलाहरू, मुमिन पुरुष र मुमिन महिलाहरू, आज्ञाकारी पुरुष र आज्ञाकारी महिलाहरू, सत्यवादी पुरुष र सत्यवादी महिलाहरू, धैर्यवान् पुरुष र धैर्यवान् महिलाहरू, विनयशील पुरुष र विनयशील महिलाहरू, दानी पुरुष र दानी महिलाहरू, रोजा (व्रत) बस्ने पुरुष र रोजा बस्ने महिलाहरू, आफ्नो लज्जास्थानको रक्षा गर्ने पुरुष र रक्षा गर्ने महिलाहरू, र अल्लाहको धेरै स्मरण गर्ने पुरुष

तथा स्मरण गर्ने महिलाहरू, अल्लाहले उनीहरूका लागि क्षमा र महान् प्रतिफल तयार पार्नुभएको छ।"

१२. हे अल्लाहका भक्तहरू! रमजानको उपवास पछि 'शव्वाल' महिनामा छ दिनको व्रत बस्नु एक प्रशंसनीय सुन्नत (ऐच्छिक पुण्य) हो। अल्लाहले यसका लागि महान् प्रतिफल निर्धारण गर्नुभएको छ। अबु अयुब (रजि.) बाट वर्णित हदीस अनुसार रसूल (सल्लल्लाहु अलैहि वसल्लम) ले भन्नुभएको छ: "जसले रमजानको व्रत बस्यो र त्यसपछि शव्वालका छ दिनको उपवास पनि राख्यो भने, त्यो पूरै वर्ष उपवास राखे सरह हुनेछ।"

शव्वालको छ दिन व्रत बस्नुको एउटा महत्त्वपूर्ण उद्देश्य रमजानको अनिवार्य उपवासमा भएका कमी-कमजोरीहरूलाई पूर्ति गर्नु पनि हो। किनकि उपवास बस्ने व्यक्तिबाट कुनै न कुनै गल्ती वा पाप भइरहेको हुन सक्छ जसले अनिवार्य उपवासको पूर्णतामा असर पार्न सक्छ। यस्तो अवस्थामा यी ऐच्छिक उपवासहरूले ती कमीहरूलाई सिध्याउन काम गर्दछन्।



यी सबै उल्लिखित दशवटा यस्ता बुँदाहरू हुन् जसमा एक मुस्लिमले इद-उल-फित्रको अवसरमा ध्यान दिनु आवश्यक हुन्छ, ताकि उसको इद केवल एक प्रथा नभएर अल्लाहको उपासना बनोस्।

हे अल्लाह! हाम्रा पापहरू र हाम्रा कार्यहरूमा भएका उल्लङ्घनहरूलाई क्षमा गरिदेऊ। हे अल्लाह! हामीलाई नरकको आगोबाट मुक्ति पाउनेहरूमध्ये बनाईदेऊ देऊ। हे अल्लाह! स्वर्गलाई हाम्रो गन्तव्य र 'फिरदौस' लाई हाम्रो आश्रयस्थल बनाईदेऊ, र हामीलाई बिना हिसाब र बिना सजाय स्वर्गमा प्रवेश गराई देऊ। हे उदार र वरदान प्रदान गर्ने कृपालु प्रभु! हामीलाई नरकबाट मुक्त गरी देऊ र हाम्रा पापहरू त्यसरी मेटाईदेऊ जसरी आमाहरूले जन्माउँदा हामी निर्दोष थियौं।

हे अल्लाह! हाम्रो यस उपस्थिति (सभा) पापहरूको क्षमा, सत्कर्महरू र कृतज्ञताको स्वीकृति बाहेक अन्य कुनै अवस्थामा अन्त्य नहोस् (अर्थात्, हामी यहाँबाट उठ्दा हाम्रा पापहरू क्षमा गरिएका होऊन् र हाम्रा कर्महरू स्वीकार गरिएका होऊन्)।

हे अल्लाह! हाम्रो यस देशलाई सुरक्षित, शान्त, समृद्ध र वैभवशाली बनाइदेऊ, साथै सम्पूर्ण इस्लामिक राष्ट्रहरूमा पनि शान्ति र समृद्धि कायम गरिदेऊ। हे अल्लाह! हाम्रो ईदलाई सुखद र हाम्रो जीवनलाई सुखमय बनाइदेऊ। हामी तथा सम्पूर्ण मुस्लिम समुदायलाई सुस्वास्थ्य, कुशलता र सुरक्षा प्रदान गर्दै, आज्ञापालन र बरकत (आशिष) का यस्ता पवित्र अवसरहरू हाम्रो जीवनमा बारम्बार ल्याइदेऊ।

हे अल्लाह! रमजानको समाप्तिपछि पनि हामीलाई सत्कर्महरूमा अडिग र स्थिर रहने शक्ति प्रदान गरीदेऊ, र हामीलाई तिम्रा विनम्र तथा आज्ञाकारी सेवकहरूको समूहमा समावेश गरीदेऊ ।

हे अल्लाह! नबी (सल्लल्लाहु अलैहि वसल्लम) र उहाँको परिवारमाथि कृपा र आशिर्वाद वर्षाइरहनुहोस्। तपाईंको पालनकर्ता—जो महान् प्रतिष्ठा र शक्तिका स्वामी हुनुहुन्छ—ती सम्पूर्ण कुराहरूबाट पवित्र हुनुहुन्छ जुन उनीहरू (अविश्वासीहरू) ले भन्छन्। सम्पूर्ण सन्देशवाहकहरूमाथि शान्ति (सलाम) होस्, र सम्पूर्ण प्रशंसा अल्लाहकै निम्ति हो, जो समस्त लोकहरूका पालनकर्ता हुनुहुन्छ।

प्रवचन प्रस्तोता: माजिद बिन सुलेमान अर-रसी / स्थान: जुबैल सहर, साउदी अरब

मिति: १ शव्वाल, १४४२ हिजरी/सम्पर्क (व्हाट्सएप): ००९६६-५०५९०७६३९

प्रकाशित: saaaid.net/kutob

टेलिग्राम च्यानल: https://t.me/jumah_sermons

